

رخسانہ پروین

اسسٹنٹ پروفیسر شعبہ اردو ایمرسن یونیورسٹی ملتان

ڈاکٹر عقیلہ بشیر

پروفیسر، شعبہ اردو، بہا الدین زکریا یونیورسٹی ملتان

اقبالیات کے فروغ میں "نقوش" کے خاص نمبروں کا کردار

Rukhsana Parveen

Assistant Professor, Department of Urdu, Emerson University Multan

Dr. Aqeela Bashir

Professor Department of Urdu Bahauddin Zakariya University Multan

The role of Special Numbers of "Naqoosh" in the Promotion of Iqbaliyat

From the last days of Allama Iqbal's life till now numerous literary journals have published Iqbal Numbers. Each of journals in its own way played a pivotal role in the development to understand the thoughts of Iqbal. By the amount of material which literary magazines provided on Allama Iqbal, many rare books may come to the light. These magazines clarified different aspects of Iqbal's thought and vision in their special numbers. It is because of the unique creativity of these critics and editors that all the journals and magazines do their best offer in Iqbaliyat but "Naqoosh" got the basic status of Iqbal issues published in all these journals. Its just due to Muhammad tufail, who published three issues in a row with great dedication, with the addition of Narang-e-Khayal. The rare information and articles published in these issues which have become an historical document that will continue to serve as a guide for future researchers.

Keywords: *Allama Iqbal, Literary Journals, Naqoosh, Narang-e-Khayal, Muhammad Tufail, Researchers, Articles, Document.*

ہر چند کہ ایجاد معانی خداداد صلاحیت ہے مگر محققین اور ناقدین کی بدولت اقبالیاتی ادب روز بروز وسعت اختیار کیے جا رہا ہے۔ اقبال کی فکر کے متعدد پہلوؤں پر کام کیا گیا ہے مگر پھر بھی آنے والا ہر دن کسی نئی تحقیق کو سامنے لے آتا ہے کہیں متن اقبال کی نئی دریافت غیر مطبوعہ خطوط کی

صورت میں جلوہ گر ہوتی ہے تو کہیں مختلف مفکرین کے تبصرے کسی نئے پہلو کی طرف اشارہ کرتے ہیں اور اقبال کی انفرادیت کو واضح کرتے ہیں۔ حیاتِ اقبال سے متعلق تفصیل و معلومات مختلف رودادوں، قدیم رسائل و جرائد اور اخبارات یا دیگر مصادر سے نہایت محنت و کاوش سے اکٹھی کی جاتی ہیں اور پھر یہی جستجو جہاں اقبالیات پر تحقیق کے ضمن میں بنیادی ماخذ کا درجہ اختیار کر جاتی ہے وہیں اقبال کی فکر پر موجود رجحانات کا ایک اجمالی نقشہ بھی ہمارے سامنے لاتی ہے۔

پچھلے تمام برسوں میں علامہ اقبال کی فکر پر تخلیق ہونے والے ادب پر اگر نگاہ ڈالی جائے تو تنقیدی کتب کے ساتھ ساتھ ادبی جرائد میں بھی اقبالیات کے موضوع پر دلفریب نیرنگیوں سے آباد ایک جہاں ملے گا لیکن ایسی کاوشیں بہت کم ہوتی ہیں جن سے صحیح معنوں میں تاریخی، سماجی اور سیاسی آگہی حاصل ہوتی ہے۔ اقبال صدی کے موقع پر اور اس سے پہلے بھی بے شمار جرائد نے اقبال نمبر شائع کیے مگر ان سب میں "نقوش" کے "اقبال نمبر" اقبالیات کے فروغ میں اہم کردار ادا کرتے ہیں۔ محمد طفیل نے یکے بعد دیگرے جس قدر تین ضخیم اقبال نمبر شائع کیے تو ان پر کسی دیو کا گمان ہوتا ہے جو دنیا کی نایاب چیزوں کو سمیٹ کر ایک شمارے میں یکجا کر دیتا ہے اور ان شماروں کے منظر نامے پر علامہ اقبال کی شخصیت ایک ہرے بھرے پیڑ کی مانند ابھر کر سامنے آتی ہے پھر چاہے موسم گزریں یا رتیں بیت جائیں اس پیڑ کی شادابی میں فرق نہیں آتا۔

"نقوش" نے پہلا "اقبال نمبر" شمارہ نمبر ۱۲۱ علامہ اقبال کی صد سالہ برسی پر ستمبر ۱۹۷۷ء میں ادارہ فروغِ اردو لاہور کے زیرِ اہتمام شائع کیا۔ "نقوش" کا یہ "اقبال نمبر" ۵۷۶ صفحات پر مشتمل ہے معروف اہل قلم نے اس میں اپنی تخلیقات پیش کیں جس میں اقبال کی حیات سے لے کر ان کے افکار تک اہم موضوعات پر قلم اٹھایا گیا ہے ان مضامین سے علامہ اقبال کی ہمہ گیر طبیعت کا اندازہ لگایا جاسکتا ہے۔

موضوعات کے اعتبار سے یہ شمارہ متنوع ہے اس میں اقبال کے افکار و نظریات پر بھی بحث کی گئی ہے اور کچھ توضیحات و تشریحات بھی موجود ہیں۔ بعض قلم کاروں نے چند ایسے اکابر علماء شعراء کی فکر پر بھی روشنی ڈالی جن کے افکار سے اقبال متاثر ہوئے کچھ لکھنے والوں نے فکرِ اقبال کے چند نئے گوشے بھی اُجاگر کیے اس شمارے کی معنوی قدر و قیمت اس سے واضح ہوتی ہے کہ اس شمارے میں

ڈاکٹر غلام مصطفیٰ خان، ڈاکٹر سید محمد عبداللہ، مولانا امتیاز علی عرشی، ڈاکٹر یوسف حسین خان، ڈاکٹر محمد احسن فاروقی، ڈاکٹر فرمان فتح پوری اور ڈاکٹر عبدالسلام خورشید ایسے ماہرین فن اور نقادان سخن نے مضامین تحریر کیے جس سے اس شمارے کی اہمیت اور اثر پذیری میں اضافہ ہوتا ہے۔

"نقوش" کے اس شمارے کی افادیت میں اس وقت اور بھی اضافہ ہو جاتا ہے جب اس کے مقالہ نگاروں کی کاوش پر نظر پڑتی ہے کہ انہوں نے نئے معیارات اور خیالات کو افتادہ معیارات پر ترجیح دی ہے جو نہ صرف شمارے کی مقبولیت کو بڑھاتی ہے بلکہ مقالہ نگاروں کی ذہنی اور فکری صلاحیتوں کا بھی بھرپور اظہار ہے۔ شمارے کا آغاز ہی اقبال کی غیر مطبوعہ تحریروں سے ہوتا ہے اس میں علامہ اقبال کا غیر مطبوعہ خط جو ۲۵ مارچ ۱۹۲۸ء کو ریاست بہاولپور کے مولانا غلام حسین صاحب کو لکھا اُن کے دستخطی خط کے ساتھ موجود ہے اس کے علاوہ تین مزید غیر مطبوعہ خطوط بھی مع اصل عکس کے شمارے کی زینت ہیں خطبہ الہ آباد کے پہلے نسخے کا عکس اور اقبال بطور ممتحن کی دستاویز بھی شمارے کی قدر و قیمت کو بڑھا دیتی ہے۔

"حالات و واقعات" کے عنوان سے جو حصہ پیش کیا گیا اس میں دو مضامین شامل ہیں، "حیات نامہ اقبال" از پروفیسر رفیع الدین ہاشمی اور "حیات اقبال" از پروفیسر عبدالقوی دسنوی، ان دونوں مضامین میں حیات اقبال سے متعلق تمام معلومات کا احاطہ کیا گیا ہے۔ اور بڑی عرق ریزی کا مظاہرہ کیا گیا ہے۔ اپنے مضمون "حیات نامہ اقبال" کے متعلق رفیع الدین ہاشمی کہتے ہیں۔

"زیر نظر "حیات نامہ اقبال" علامہ اقبال کی اکٹھ سالہ طویل زندگی کی شب و روز کی مصروفیات، سفر و حضر کی مختلف سرگرمیوں اور کسی حد تک ان کی ذہنی کیفیات اور ان کے عزائم، ارادوں کا واقعاتی خاکہ ہے (جسے اقبال کی سوانح کا بنیادی خاکہ بھی قرار دیا جاسکتا ہے) اس میں اقبال کی زندگی میں رونما ہونے والے تقریباً تین سو واقعات کی نشاندہی کی گئی ہے۔ ہر واقعہ کا ذکر تاریخ اور ماہ و سال کے تعین کے ساتھ کیا گیا ہے۔"^(۱)

رفیع الدین ہاشمی نے ۹ نومبر ۱۸۷۷ء سے لے کر ۲۱ اپریل ۱۹۳۸ء تک سنین وار اور کچھ اہم واقعات کو تاریخ وار بھی درج کیا اس میں ۱۹۵۰ء کا اہم واقعہ جب مزارِ اقبال کی تعمیر

ہوئی۔ ۲۱ اپریل ۱۹۲۰ء میں جب بعد وفات ٹو۔ یو۔ یو۔ نیورسٹی ٹوکیو کی طرف سے ایمر یطس ڈاکٹر آف لٹریچر کی ڈگری عطا ہوئی اور ۱۹۷۷ء اقبال صدی کے ساتھ ساتھ "نقوش" کے اقبال نمبر کی اشاعت کا تذکرہ بھی موجود ہے۔ رفیع الدین ہاشمی نے جس محنت سے یہ مقالہ تیار کیا ہے اس کو پڑھنے کے بعد کہیں تشنگی کا احساس باقی نہیں رہتا۔

پروفیسر عبدالقوی دسنوی کا مضمون "حیات اقبال" گو رفیع الدین ہاشمی کے مضمون "حیات نامہ اقبال" کی طرح مفصل اور معروضی نہیں تاہم انہوں نے حیات اقبال کے پہلوؤں کے ساتھ ساتھ ان کی شاعری اور فکر کو بھی واضح کیا۔

اس شمارے کا دوسرا حصہ "اقبال اور عشق رسول" کے عنوان سے ہے۔ جس میں چار مضامین "علامہ اقبال بارگاہ رسالت میں" از ڈاکٹر غلام مصطفیٰ خاں، "اقبال اور روحانیت" از ڈاکٹر غلام جیلانی برق، "اقبال چند عاشقان رسول کے حضور" از ڈاکٹر محمد ریاض اور "علامہ اقبال کی دعائیں" از مرزا ادیب شامل ہیں ان چاروں مضامین کی مشترک خوبی یہ ہے کہ اس میں عشق رسول کی بیشتر مثالیں اقبال کے فارسی کلام سے لی گئی ہیں عشق رسول ﷺ سے بھرپور یہ شاعری نہ صرف اسلام بلکہ آپ کی ذات اقدس پر ایمان وایقان کو اور بھی مضبوط کر دیتی ہے۔

اس شمارے کا تیسرا حصہ "اقبال جن سے متاثر ہوا" کے عنوان سے ہے اس حصے کے آغاز جس خوبصورت شعر سے کیا گیا ہے وہ عنوان سے بھرپور مطابقت رکھتا ہے

حاصل کسی کامل سے یہ پوشیدہ ہنر کر

کہتے ہیں کہ شیشے کو بنا سکتے ہیں خارا

موضوع کے اعتبار سے ڈاکٹر سید عبداللہ کا مضمون "ابن عربی اور اقبال" بالکل نیا ہے ڈاکٹر سید عبداللہ نے اس مقالے میں ابن عربی کے خیالات اور فلسفے کو بیان کیا ہے اور پھر علامہ اقبال کے خیالات کو بھی پیش کیا اور ان تمام مباحث کو بھی بیان کیا جن میں اقبال ابن عربی کے خیالات سے اصولی طور پر تردید یا تائید کرتے ہیں ان مباحث کے سبب مقالہ کچھ طوالت بھی اختیار کر گیا ہے لیکن ڈاکٹر سید عبداللہ کے سیر حاصل تبصرے نے کھرے اور رکھوٹے کو الگ کر دیا اور اس موقف کی تردید کر دی کہ علامہ اقبال ابن عربی کے مخالف یا دشمن ہیں مولانا امتیاز عرشی کا مضمون "اقبال اور عراقی" بڑا

دقیع ہے جس میں اقبال کے نظر یہ زمان و مکان اور عراقی کے زمان کے تصور کے حوالے سے بڑی محققانہ اور علمی انداز میں بات کی گئی ہے۔ مولانا امتیاز علی عرشی نے بڑی دقت نظری سے دونوں مفکرین کے نظریات کا جائزہ لینے ہوئے جس احتیاط و تامل اور ذمہ داری کا مظاہرہ کیا یہ آنے والے محققین کیلئے رہنما اور اقبال فہمی میں نیک فال ثابت ہوتی ہے۔ "اقبال اور اسکے دو معاصرین" از لیفٹیننٹ کرنل خواجہ عبدالرشید میں اقبال کے دو معاصر اکابرین اور فقید المثل علماء محمد ناصر الملک اور خان بہادر پیرزادہ مظفر احمد متخلص بہ فضلی قریشی صدیقی نقشبندی کی فکر بارے میں بتایا گیا ہے اور ڈاکٹر عبدالحق کا مضمون "اقبال اور غالب کے ذہنی رشتے" اردو کے معروف محقق اور نقاد کی تحقیق کا منہ بولتا ثبوت ہے جو نہ صرف غالب بلکہ کلام اقبال پر تحقیق کرنے والوں کیلئے ایک مفید و معاون مضمون ہے۔ بشیر احمد ڈار کا طویل مضمون "سنائی اور اقبال" حکیم سنائی سے اقبال کی عقیدت کا بھرپور اظہار ہے اس تحقیق کے مطابق اقبال یہ سمجھتے ہیں کہ حکیم سنائی کا کلام ہمت افزاء ہے اور رومی کا عمل حکیم سنائی کے کام کی تکمیل ہے۔ ڈاکٹر یوسف حسین خان نے اپنے مضمون "حافظ اور اقبال" میں اس کڑی تنقید کو بیان کیا جو اقبال نے حافظ کی شاعری پر کی کہ اس کی شاعری زندوں کیلئے موت کا پیغام ہے وہ حافظ کے جادوئے بیان سے متاثر تو ہوتا ہے مگر اس کے مضر اثرات کو بھی بیان کرتا ہے۔

اس شمارے کا چوتھا حصہ "اقبال کی شخصیت و فن کے چند پہلو" کے عنوان سے ہے اس حصے میں علامہ اقبال کی فکر و فن پر ۹۱ مضامین شامل ہیں ان مضامین میں محمد رضی الدین صدیقی نے اپنے مضمون "اقبال کا نظام فکر" میں اقبال کے افکار کو منطقی طور پر ترتیب دیا جو فکر اور وجدان سے شروع ہو کر انسانی معاشرہ خصوصاً ملت اسلامیہ کے عروج و زوال کے اسباب اور ان کے ازالے پر مفصل اظہار ہے۔

ڈاکٹر نبی بخش بلوچ کے نزدیک اقبال دیدہ بینا، بیدار ذہن اور عالمگیر فکر کا مالک تھا اس لیے انہوں نے اقبال کو "دیدہ ور" سے تعبیر کیا ڈاکٹر محمد احسن فاروقی نے اپنے مضمون "اقبال ہمارا عظیم ترین شاعر" میں اقبال کو آفاقی مقام عطا کیا۔ ڈاکٹر محمد شمس الدین صدیقی نے "اقبال کا نظریہ تاریخ" پر اپنی بحث سے یہ نتیجہ اخذ کیا کہ اقبال کے نظریہ تاریخ کو تاریخ انسانی کی اخلاقی تعبیر کا نام دیا جاسکتا ہے۔

ڈاکٹر وزیر آغا "اقبال اور بیداری ذات" کے متعلق اقبال کے خیالات پر فاضلانہ بحث سے اس نتیجے پر پہنچے ہیں کہ دراصل آگہی ہی بیداری ذات یا شعور ذات کا دوسرا نام ہے۔ ان مضامین میں جگن ناتھ آزاد کا طویل مضمون "اقبال کی اپنے کلام پر نظر ثانی" بڑا بلیغ ہے جس میں انہوں نے بڑی تحقیق اور جانفشانی سے اقبال کے ایسے کلام کو پیش کیا جس پر خود علامہ اقبال نے نظر ثانی کی اور اس میں ترمیم کی ان میں رموز بے خودی، ابر گہر بار، بانگ درا اور بال جبریل کے اشعار شامل ہیں۔ جگن ناتھ آزاد لکھتے ہیں۔

"لیکن اس کے باوجود یہ ایک حقیقت ہے کہ اقبال نے اپنے کلام میں خاصی ترمیمیں کی ہیں کہیں ایک لفظ بدلا، کہیں کئی الفاظ بدلے، کہیں سارا مصرع تبدیل کیا، کہیں سارے شعر تبدیل کیا، کہیں مصرعوں کی ترتیب میں تبدیلی کی اور کہیں ایک بند کا ایک مصرعہ یا ایک شعر اس بند سے نکال کے کسی اور بند میں شامل کیا، کہیں پہلے کے بند کو بعد میں لے آئے اور کہیں بعد کے بند کو پہلے لے آئے وغیرہ وغیرہ" (۲)

ڈاکٹر نذیر احمد کا مضمون "اقبال کی نظر میں انسانی زندگی کا مقصد" اور جگن ناتھ آزاد کا مضمون اقبال کا مثالی انسان دونوں انسانی خودی کے کمال کا مظہر ہیں جسے فلسفہ اقبال میں مرکزی حیثیت حاصل ہے۔ اقبال کے افکار شعری صورت میں اُجاگر کرتے ہوئے دو مضمون "اقبال کا حصہ اُردو غزل میں" اور ڈاکٹر فرمان فتح پوری اور "اقبال کی ایک نظم (سرود انجم)"، از صوفی غلام مصطفی تبسم اقبال کی شاعری کے مفہیم اور معنویتوں سے پردہ اٹھاتے ہیں۔

میکش اکبر آبادی نے دو مثنویوں گلشن راز قدیم جس کے مصنف حضرت علامہ نجم الدین محمود شبستری ہیں اور گلشن راز جدید جس کے مصنف علامہ اقبال ہیں ان کا تقابلی جائزہ پیش کرتے ہوئے دونوں مصنفین کے خیالات کو واضح انداز میں پیش کیا۔

اسلوب احمد انصاری نے "جاوید نامہ کا ایک پہلو" میں اس نقطہ نظر سے مطالعہ کیا کہ اس کے فکری اور سماجی محرکات کی تفہیم اسے پڑھنے والے کی توجہ کا مرکز بنا دیتی ہے۔ ڈاکٹر نجم الاسلام نے بڑے تحقیقی انداز میں اقبالیاتی ادب میں رسالہ "معارف" کے کردار کو واضح کیا۔ اقبال کے تصور

توحید کو پیش کرتا پروفیسر سجاد باقر رضوی کا مضمون "اقبال کا توحیدی فکر اور وحدت" ہمیں اقبال کی علییت اور دانش وری کا قائل کرتا ہے "اقبال اور اقتصادیات از ڈاکٹر مرزا امجد علی بیگ، اقبال اور تاریخ گوئی" از کسری مہناس، اقبال اور نئی نسل از پروفیسر ملک حسن اختر اور اقبال اور پاکستان از ڈاکٹر عبد السلام خورشید اقبال شناسی کیلئے نہایت عمدہ مقالے ہیں جو موضوع اور معیار میں متنوع اوصاف رکھتے ہیں۔

اسی طرح پروفیسر سلیم اختر کا مضمون "اقبال کا نفسیاتی مطالعہ" اپنی نوعیت کا منفرد مضمون ہے ان کے نزدیک شخصیت پرستی ان کی زندگی کے کئی رنگوں کو عقبی پردہ مہیا کرتی ہے جس کی وجہ سے بطور انسان ہم ان کے مزاج کی تفہیم و تعبیر پر روک لگادیتے ہیں اس بات سے قطع نظر کہ اقبال کی فکر ایک خاص معنویت کی حامل ہے۔ ان کے کئی خطوط سے ان کی ذہنی اور جذباتی صورتحال یا واردات کی نشاندہی کی جاسکتی ہے ان کے سائے کی جھلکیاں اقبال کے شعور کی سطح پر صاف دکھائی دیتی ہیں۔ اس بارے میں پروفیسر سلیم اختر لکھتے ہیں۔

"ہمارے شخصیت نگار کیوں ۱۸۹۴ء سے آگے نہ بڑھ سکے کم از کم اقبال کے معاملے میں تو ایسے محسوس ہوتا ہے گویا چند استثنائی مثالوں سے قطع نظر بیشتر ٹھنڈے پانی سے خوفزدہ ہیں اقبال کیونکہ شاعر مشرق، مفکر اسلام یا حکیم الامت ہے اس لیے اُس کے بارے میں ہر گز ہر گز کوئی ایسی بات نہ لکھی جائے جس سے وہ انسان بلکہ زیادہ بہتر تو یہ ہے کہ مرد ثابت ہو" (۳)

اس کے علاوہ اس شمارے میں کئی گمشدہ دستاویزات کی بازیافت بھی کی گئی ہے جو مع اصل اور مع عکس پیش کی گئی ہیں۔ یہ شمارہ

خوبصورت تصاویر سے بھی مزین ہے جس میں علامہ اقبال اور مولانا روم کی تصاویر کے ساتھ ساتھ دروازہ منزل کی وہ تصویر بھی موجود ہے جہاں اقبال نے خطبہ ۱ لہ آباد پیش کیا تھا۔

مجموعی اعتبار سے یہ شمارہ نہ صرف مضامین کی تعداد اور نوعیت کے اعتبار سے ضخیم اور دقیع ہے بلکہ اس میں موجود نادر دستاویزات، مضامین، تقاریر، مقالات، علامہ اقبال کے سفر کی روئداد اور خطبات کی وجہ سے یہ اقبالیاتی ادب میں ایک منفرد اضافے کی حیثیت رکھتا ہے اس شمارے سے اقبال

کی شخصیت کا واضح نقش سامنے آتا ہے ان ساری کاوشوں نے اس جریدے کو یادگار اور معلومات افزاء بنا دیا ہے اور اکابر تنقید ادب اس کاوش کو سراہے بغیر نہیں رہ سکتے۔

"نقوش" نے نیرنگ خیال کا وہ تاریخی نمبر جو حکیم یوسف حسن کی ادارت میں ۱۹۳۲ء میں شائع ہوا تھا نومبر ۱۹۷۷ء میں اضافے کے ساتھ پیش کیا ۱۹۳۲ء اس شمارے کی ضخامت ۲۹۸ صفحات پر مشتمل تھی مگر نومبر ۱۹۷۷ء میں اضافہ شدہ مضامین کے ساتھ یہ ۵۸۹ صفحات کی ضخامت اختیار کر گیا۔ اس شمارے کی دل آویزی اس میں ہے کہ ۱۹۳۲ء میں اس کا اداریہ حکیم یوسف حسن نے تحریر کیا اور ۱۹۷۷ء میں اس کی ادارت بھی انہوں نے کی اور اس کا مقدمہ اقبال نمبر طبع ثانی ۱۹۷۷ء کے عنوان سے لکھا۔ "نیرنگ خیال" کے اس شمارے کو یہ فضیلت بھی حاصل ہے کہ اس کی پہلی اشاعت علامہ اقبال کی زندگی میں ہوئی اور محمد طفیل نے اپنے ادارے "طلوع" میں بھی کہا کہ

"اس نمبر کے چھاپنے پر میرا اصرار اس لیے تھا کہ یہ پہلا اقبال نمبر تھا جو علامہ اقبال کی زندگی میں چھپا تھا یہی وہ چراغ تھا جس سے بعد میں بہت سے چراغ جلے" (۴)

اس شمارے کے مندرجات پر نظر ڈالی جائے تو یہ بھی تحقیق محنت، کاوش، منفرد مسلک اور حسن انتخاب کے محاسن سے بھرپور نظر آتا ہے اور اس کا اظہار حکیم یوسف حسن نے "نیرنگ خیال" کے مقدمہ "اقبال نمبر طبع ثانی ۱۹۷۷ء" میں واضح طور پر کیا کہ

"نیرنگ خیال کا اقبال نمبر اس مقصد میں یقیناً لامثال ثابت ہوا ہے اور جو کچھ اس کے ذریعہ سے نشر ہوا ہے اس سے صحیح معنوں میں اقبالیات پر بہترین اور قیمتی ادب اور علم پیش ہوا جس کی اہمیت برابر تسلیم کی جاتی ہے" (۵)

"نیرنگ خیال" کے اس شمارے کو دو حصوں میں منقسم کیا گیا ہے۔ اس کے پہلے حصے میں وہ مقالے اور منظومات شامل ہیں جو ۱۹۳۲ء میں شائع ہوئے، دوسرا حصہ جو "اضافہ" کے عنوان سے ہے اس میں ایسے مضامین شامل ہیں جو محمد طفیل نے بعد میں شامل کیے ان مضامین کی تعداد ۳۲ ہے یہ مضامین اپنے موضوعات کے تنوع کے اعتبار سے موقر مقام کے حامل ہیں۔ جو یقیناً اقبالیات کے موضوع پر کام کرنے والے محققین اور طلباء کیلئے رہنمائی فراہم کریں گے۔ پروفیسر فروغ احمد لکھتے ہیں۔

"اپنے مندرجات نثر و نظم کے تنوع اور تصاویر و نقوش سے مزین ہونے کے اعتبار سے یہ ایک ایسی پیش کش تھی جس سے خود علامہ مدوح شادو مطمئن ہوئے ہوں گے" (۶)

"نیرنگ خیال" (نقوش) کے اقبال نمبر کا آغاز سر تیج بہادر سپرو کے پیغام سے ہوتا ہے جن کے نزدیک اقبال کا مرتبہ دنیا کے تمام شاعروں کی صف میں بلند ہے۔ اس کے بعد پہلا مضمون منشی محمد دین فوق کا ہے۔

منشی محمد دین فوق جو علامہ اقبال کے دوستوں میں سے تھے انہوں نے اپنے طویل مضمون "ڈاکٹر شیخ سر محمد اقبال" میں اقبال کی سوانح حیات، شخصیت اور فکرو فن پر سیر حاصل معلومات بہم پہنچائیں چونکہ منشی محمد دین فوق علامہ اقبال کے قریبی ساتھیوں میں سے تھے اس لیے یہ مضمون بنیادی ماخذ کا درجہ رکھتا ہے اور کسی بھی تحقیقی کام میں استنادی معیار کو کمزور نہیں ہونے دیتا محمد دین فوق کا یہی مضمون اپریل ۱۹۰۹ء کے کشمیری میگزین میں بھی شائع ہوا بعد ازاں اضافے کے ساتھ "نیرنگ خیال" کے اقبال نمبر میں شائع کیا گیا منشی محمد دین فوق نے علامہ کی تاریخ پیدائش ۱۸۷۶ء درج کی اور خاندان کے مشرف بہ اسلام ہونے سے لے کر اخیر تک مختلف عنوانات کے تحت ان کی زندگی کے اہم واقعات کو بیان کیا۔

اس شمارے کا ایک اور اہم مضمون علامہ اقبال کی وہ تحریر ہے جو انہوں نے انگریزی میں ڈاکٹر نکلسن کو بھیجی تھی جس کا ترجمہ "فلسفہ سخت کوشی" کے عنوان سے چراغ حسن حسرت نے کیا یہ تحریر اردو میں پہلی مرتبہ "نیرنگ خیال" کے اقبال نمبر میں شائع ہوئی۔ اسی طرح شیخ آفتاب احمد کا مضمون "علامہ سراقبال کے استاد" اقبالیاتی ادب میں بیش بہا اضافے کا باعث ہے کہ اس سے پہلی بار مولوی میر حسن مرحوم کی شخصیت سے آشنائی ہوئی۔ اقبال کے تصورات پر بھی بہترین کاوشیں جریدی صورت میں سامنے آئیں۔ "اقبال کی شاعری" کے عنوان سے دو مضامین سامنے آئے ایک ملک راج آنند نے تحریر کیا اور دوسرا صوفی غلام مصطفیٰ تبسم نے لکھا۔ ملک راج آنند کا مضمون انگریزی زبان میں رائل اکاڈمی جرنل میں شائع ہوا تھا اور اس کا ترجمہ اس شمارے میں شامل کیا گیا۔ جب کہ صوفی غلام مصطفیٰ تبسم کا طویل مضمون اقبال کی شاعری کا بھرپور احاطہ کیے ہوئے ہے۔ غلام احمد پرویز کا

مضمون "متبادل اقبال" علامہ اقبال کی حیات بخش شاعری کا گہلا اظہار ہے۔ "علامہ اقبال ایک ریفارمر کی حیثیت سے" از محمد عبدالرشید فاضل اور "اقبال ایک مصلح کی حیثیت" از شیخ عبدالرحمن، یہ دونوں مضامین اپنے موضوع کے اعتبار سے تو یکساں ہیں مگر انداز فکر جدا ہے اور دونوں کے تقابلی جائزے سے محمد عبدالرشید فاضل کا مضمون مدلل اور راستہ لالی نظر آتا ہے۔ اس کے علاوہ باقی مضامین کے ساتھ ساتھ ڈاکٹر تاثیر، ڈاکٹر یوسف حسین خان اور محمد جمیل احمد کے مضامین نہایت مستند، جامع اور محققانہ انداز کے حامل ہیں علامہ اقبال کی شاعری پر پیش کیے جانے والے مقالات میں تحلیل و تجزیے اور نقد و انتقاد کے بعد جس طرح نتائج اخذ کیے گئے۔ یہ اقبالیات کے ذخیرے میں قارئین کیلئے ایک مفید باب کی حیثیت رکھتا ہے۔ جس سے اقبال کا ذہن اور شاعرانہ ارتقا بھی واضح ہوتا ہے۔

اس شمارے کا ایک اہم پہلو علامہ اقبال کی تخلیقات کے تجزیے ہیں جس میں مثنویات اقبال از عبدالرحمن بجنوری، پیام مشرق از ڈاکٹر نکلسن، تشکیل جدید الہیات اسلامیہ از سید نذیر نیازی جس نے علمی انداز سے انہیں تحریر کیا وہ اقبال فہمی کے فروغ میں نہایت مدد و معاون ہے۔ نیگور، میر، غالب اور دیگر اسلامی دنیا کے شعراء کے ساتھ اقبال کے تقابلی جائزے بھی علامہ کے بارے میں مثبت اثرات پیدا کرتے ہیں۔ اس موقر جریدے کے متعلق ڈاکٹر سلیم اختر کہتے ہیں کہ:

"نیرنگ خیال کا مقالات کے مطالعہ کرنے پر یہ محسوس ہوتا ہے کہ یہ اس رائے پر علمی دلیل کی حیثیت رکھتے ہیں ایسی دلیل جس کی توثیق میں آنے والے عہد کے ناقدین ادب نے بالعموم اور اقبال شناسوں نے بالخصوص اپنے قلم کے جوہر دکھائے" (۷)

"نیرنگ خیال" کے اس شمارے کا وہ حصہ جو "اضافہ" کے عنوان سے پیش کیا گیا اس میں محمد طفیل نے اس بات کو واضح کیا کہ ضابطہ کے مطابق اس میں "نیرنگ خیال" کی جگہ "نقوش" کا لفظ آنا چاہیے مگر وہ حکیم یوسف حسن کی محبت میں ایسا نہیں کرتے اس حصے کے آغاز میں "اسلام، قوت اور وطنیت" کے عنوان سے جو مضمون پیش کیا اس میں علامہ اقبال کے نظریات کو نہایت موثر انداز میں بیان کیا گیا۔ اس شمارے میں اقبال کی تصنیفات کے جائزے بھی پیش کیے گئے مثلاً "بانگ درا" از مولوی عبدالحق، "بال جبریل سرسری نظر سے" از سید نذیر نیازی، "ارمغان مجاز" از سہامجدی، "پس چہ

باید کردائے اقوام مشرق" از محمد حبیب الرحمن اور "ارمغان مجاز" از عبدالرشید طارق، اس شمارے کی خاصے کی چیز ہیں کیونکہ ان مضامین کے ذریعے ہم نہ صرف علامہ اقبال کی شاعری کے فکری اور فنی محاسن سے آگاہ ہوتے ہیں بلکہ یہ ان مضمون نگاروں کی ذہنی یکسوئی، تيقن اور کلام اقبال کے عمیق مطالعے اور مشاہدے کے بھی غماز ہیں۔

اس شمارے کا ایک بڑا اہم مضمون "طبقہ نسواں اور علامہ اقبال" ہے جو محمد جمیل احمد بریلوی نے تحریر کیا۔ اس مضمون کے عنوان سے تو یوں محسوس ہوتا ہے کہ جیسے علامہ اقبال کے تصورات سے طبقہ نسواں کے کردار کو واضح کیا گیا ہو گا مگر اس مضمون کو پڑھتے جائیں یہ پورا مضمون مختلف مذاہب میں تو عورت کے تصور کو پیش کرتا لیکن اقبال کے تصورات کہیں نظر نہیں آتے سوائے اس مضمون کی آخری سطر کے "اقبال اسی اسلام کا شاعر ہے"۔ اس لیے یہ کہنا قرین انصاف نہیں کہ یہ طبقہ نسواں کے متعلق اقبال کے تصورات کو واضح کرتا ہے۔

اس شمارے میں ایسے مضامین بھی پیش کیے گئے جس میں علاقہ اقبال کے بارے میں رائج غلط تصورات اور تحقیقات کو رد کیا گیا جس سے اقبال شناسی اور اقبال دوستی کی روایت کو مزید استحکام ملتا ہے۔

مجموعی اعتبار سے محمد طفیل (محمد نقوش) نے ہر ممکن کوشش کی کہ اس شمارے میں ایسے مضامین کو شامل کیا جائے جس سے اقبال کی فکر و نظر کی ترویج ہو معتبر، مستند اور صاحب الرائے ناقدین اور تجزیہ نگار کے مضامین کا انتخاب کرنا اور انہیں شمارے میں یکجا کرنا بہت اہم اور دقیق کام ہے۔ مگر شمارے کی ضخامت اور افادیت کو دیکھ کر حیرت ہوتی ہے کہ محمد طفیل نے نہایت خوش دلی اور خلوص کے ساتھ اسے سرانجام دیا۔

محمد طفیل (محمد نقوش) انوکھی اور تخلیقی صلاحیت سے مالا مال ہیں۔ وہ بیک وقت نفاست، جمالیاتی حسن، اقدار اور بصیرت کا خوبصورت امتزاج ہیں اس لیے اپنی دانشورانہ ہوش مندی اور بیداری سے جو بھی شمارہ سامنے لاتے ہیں وہ خاص ہو جاتا ہے اور وہ ہر بار انتہائی سلیقہ کار تازہ کار اور نادر ہو جاتے ہیں۔ ڈاکٹر محمد حسن لکھتے ہیں۔

"محمد طفیل کو نفاست عزیز ہے اور ان کے نزدیک نفاست انسانیت کا دوسرا نام ہے نفاست ان کے ہاں امارت کے ہم معنی نہیں سلیقے سے عبارت ہے نقوش پڑھنے والوں کو یہ بات بتانے کی ضرورت نہیں کہ ہر صفحے پر محمد طفیل کی فطری نفاست کی مہر ثبت ملے گی لیکن نقوش کے صفحات سے باہر بھی نفاست محمد طفیل کی شخصیت کی کلید ہے ہر چیز قرینے سے ہر نکتہ مقام سے ہر لفظ طریق سے حتیٰ کہ خاموشیاں بھی اپنی جگہ پر! یہ ہیں محمد طفیل" (۸)

"نقوش" کے یہ ضخیم نمبر محمد طفیل کے برجستہ آرٹ اور بھرپور ریاضت کا منہ بولتا ثبوت ہیں "نقوش" نے اقبال نمبر ۲ شمارہ نمبر ۱۲۳ دسمبر ۱۹۷۷ء میں ادارہ فروغ اردو لاہور کے زیر اہتمام شائع کیا محمد طفیل کی ادارت میں شائع ہونے والا یہ ضخیم نمبر ۶۵۱ صفحات پر مشتمل ہے "نقوش" کا یہ اقبال نمبر ۲ بے مثال، لاجواب اور ناقابل فراموش ہے۔ دنیائے ادب میں فرد واحد نے اس قدر تحقیقی مضامین اور نادر دستاویزات کو جمع کر کے اسے ادبی نوادرات میں شامل کر دیا ہے۔ محمد طفیل نے اس شمارے کو سات حصوں میں منقسم کیا ہے اس شمارے کے پہلے دو حصے بالترتیب "خطوط" اور "تاریخ ولادت" تحقیق کی دنیا میں اپنی مثال آپ ہیں "خطوط" میں اقبال کے پانچ خطوط جو غیر مطبوعہ تھے اور دو خطوط اپنے اصلی عکس کے ساتھ اس شمارے میں موجود ہیں۔ یہ خطوط پروفیسر محمد عمر الدین (۹) کے ذخیرہ سے لیے گئے ہیں۔

دوسرا حصہ "تاریخ ولادت" تحقیق کی دنیا میں جنون کی نئی راہ شمار ہوتا ہے۔ اس حصے میں دو مضامین "علامہ اقبال کی تاریخ ولادت" از ڈاکٹر وحید قریشی اور علامہ اقبال کی صحیح تاریخ پیدائش "از ڈاکٹر اکبر حیدری کے عنوان سے پیش کیے گئے ان دونوں محققین کی تحقیق کے مطابق علامہ اقبال کی درست تاریخ پیدائش ۲۹ دسمبر ۱۸۷۳ء ہے جبکہ "نیرنگ خیال" کے اقبال نمبر میں منشی محمد دین فوق نے "ڈاکٹر شیخ سر محمد اقبال مختصر سوانح حیات" میں اقبال کی تاریخ پیدائش ۱۸۷۶ء درج کی ہے۔ ڈاکٹر وحید قریشی نے اپنے مضمون "علامہ اقبال کی تاریخ ولادت" مضمولہ "نقوش" اقبال نمبر ۲ میں اس بات کی وضاحت کی کہ منشی محمد دین فوق کی تحقیق میں واضح فرق موجود ہے منشی محمد دین کی کتاب "اقبال" جو ۱۹۲۶ء کو شائع ہوئی اس میں تاریخ پیدائش ۱۸۷۵ء تحریر ہے جبکہ نیرنگ خیال کے مضمون میں ۱۸۷۶ء

موجود ہے مزید انہوں نے ایک خط کا حوالہ دے کر واضح کیا کہ علامہ نے ۱۹۲۲ء تک اپنے حالات کے متعلق فوق کی کوئی مدد نہیں کی تھی" (۱۰) اس لیے ڈاکٹر اکبر حیدری کی تحقیقات کے مطابق سال ۱۸۷۷ء میں اقبال کی ولادت قرار دینا نہ صرف غلط ہے بلکہ حقائق سے چشم پوشی کرنا ہے صحیح تاریخ پیدائش ۲۹ دسمبر ۱۸۷۳ء ہی ہے" (۱۱)

"فکر و فن" کے عنوان سے جو حصہ پیش کیا گیا اس میں ۲۵ مضامین شامل کیے گئے مولانا امتیاز علی عرشی نے اپنے مضمون "آرزوئے نایافت" میں ایسے انسان کی خصوصیات بیان کی ہیں جس کی اقبال کو تلاش تھی۔ "کچھ اقبال کے بارے میں" پروفیسر رشید احمد صدیقی کا مضمون ہے جو غیر مطبوعہ تھا اور پہلی بار نقوش کے اس شمارے میں ڈاکٹر سید معین الرحمن کے تعارف کے ساتھ شائع ہوا اس کا اظہار ڈاکٹر سید معین الرحمن نے رشید احمد صدیقی کے مضمون کے آغاز میں تعارف کراتے ہوئے کہا کہ:

"رشید احمد صدیقی کی یہ قلمی تحریر راقم الحروف کے ذاتی ذخیرہ نوادر کی زینت ہے اور پہلی بار سامنے آرہی ہے"۔ (۱۲)

رشید احمد صدیقی نے اس مضمون میں اقبال کے ہاں موسیقی اور ترم کے "تازہ بہ تازہ اور نو بہ نو" نمونے پیش کیے ہیں محمد ہادی حسین نے اپنے مضمون "اقبال اور شاعری" میں اقبال کی شاعری کا تفصیلی جائزہ پیش کیا "علامہ اقبال اور میراث اسلام" اپنی نوعیت کا منفرد مضمون ہے جس میں ڈاکٹر ابو الیث صدیقی نے ان مساجد کے حوالے سے بات کی جس کا ذکر اقبال نے فنون لطیفہ کے شاہکار قرار دیتے ہوئے اپنی شاعری میں کیا اور اس بات پر زور دیا کہا کہ:

"علامہ اقبال کے کلام نظم و نثر، ان کے مکتوبات، ان کے ملفوظات، خطبات سب کا مطالعہ کرنا چاہیے کہ اس عنصر کی نشان دہی ہو سکے کیوں کہ ملت اسلامیہ کے تشخص کا دارومدار اسی وراثت اسلام کی بازیافت پر ہے اور تشکیل جدید الہیات اسلامیہ کا جو خاکہ علامہ نے پیش کیا ہے وہ بھی اسی کی دعوت دیتا ہے"۔ (۱۳)

اقبال کے مختلف تصورات جن میں سوشلزم اور اسلام، اسلامی ثقافت کی روح، زماں کا تصور، مذہب اور سائنس کے متعلق نظریات، ملت اسلامیہ کے بارے میں اقبال کے افکار، اقبال کا تصور قرآنی اور علوم جدیدہ کے متعلق اقبال کے خیالات کے حوالے سے اہم اور نادر مضامین مستند اور معتبر ناقدین

کے ناموں کے ساتھ موجود ہیں۔ اس کے علاوہ گوپی چند نارنگ نے "اقبال کی شاعری کے صوتیاتی نظام" اور ڈاکٹر سید محمد عقیل نے اقبال کی شاعری میں تماشائی آفرینی پر گر اس قدر مضامین پیش کیے، ڈاکٹر نجم الاسلام کا مضمون "اقبال اور رسالہ معارف" اور انور سدید کا مضمون اقبال مخزن اور رومانیت "رسائل و جرائد کے ذریعے اقبال شناسی کے کردار پر اہم مضامین ہیں۔ پروفیسر عبدالقوی دسنوی نے "بچوں کا اقبال" متعارف کروا کر اس شمارے کی افادیت کو اور بھی بڑھا دیا ہے۔

ڈاکٹر غلام حسین ذوالفقار نے "کشورِ پنجاب اور اقبال" کے ذریعے اقبال کی نظر میں کشورِ پنجاب کی اہمیت اور پنجابی مسلمانوں کے خصائص کو بیان کیا گیا ہے جہاں وہ ضرورت محسوس کرتے ہیں کہ ان کے ہاں اجتماعی سوچ اور انفرادی نظم و ضبط کی کمی ہے۔ خوبصورت اسلوب میں تحریر کردہ ڈاکٹر ظ۔ انصاری کا مضمون "اقبال شناسی۔ غور و فکر کے چند پہلو" فکر اور ڈرامائی انداز میں رچا بسا ہے جو مختلف پہلوؤں اور زاویوں سے اقبال کے فکر و فن کو دکھاتا ہے۔ ڈاکٹر سلیم اختر اپنے مضمون "اقبال، ممدوح عالم" میں اقبال شناسی کی پوری روایت کی جائزہ لیتے ہوئے ایران کے ڈاکٹر احمد علی رجائی کے اس قول کی تائید کرتے ہیں کہ اقبال ایک نو دریافت براعظم کی مانند ہیں جس میں کتنی ہی دلا آویز اور قابل غور چیزیں هنوز بحث طلب ہیں، اس لیے اقبال کو ممدوح عالم قرار دینا حقیقت کے عین مطابق ہے۔

اس شمارے کا چوتھا حصہ "اقبال کے حضور" کے عنوان سے ہے جس میں آٹھ مضامین پیش کیے یہ حصہ علامہ اقبال کے متعلق نادر معلومات پر مبنی ہے خواجہ عبدالوحید کا پہلا مضمون "اقبال کے حضور" ایک تفصیلی مضمون ہے جس میں ان محفلوں کا ذکر ہے جس میں اقبال شریک رہے مختلف سنین میں ملاقاتوں کی یادداشتیں ہیں جو انہوں نے تحریر کیں یہاں تک ان آخری ایام اور آخری لمحات کا تذکرہ بھی موجود ہے جب وہ اس جہانِ آب و گل سے رخصت ہو رہے تھے اس کے علاوہ "اقبال اور حفیظ" از حفیظ جالندھری، "اقبال اور جاوید منزل" از میاں محمد شفیع اقبال اور انتخاب کو نسل از ڈاکٹر سید عبداللہ چغتائی، "بہ سلسلہ اقبال، ایک انٹرویو" از میاں عبدالعزیز مالوڑہ، "اقبال" از میاں عطا الرحمن جس کا تعارف صالحہ الکبریٰ عرشی نے کروایا۔ "اقبال کے ساتھ ساتھ" از ڈاکٹر ابوالخیر کشنی کے مضامین اپنی نوعیت کے منفرد اور جداگانہ موضوعات کو لیے ہوئے ہیں جن میں اقبال کے ساتھ گزارے ہوئے لمحوں کی یادیں موجود ہیں۔

ان سب میں حکیم محمد یوسف حسن کا مضمون "علامہ اقبال کی شخصیت کے چند پہلو" بڑا اہم اور دقیق ہے۔ اس میں ان جواہر پاروں کو جگہ دی گئی ہے جن کی طرف شازونادر ہی کسی کی توجہ جاتی ہے۔ ان میں اہم واقعہ ڈاکٹر تاثیر کا نکاح ہے جس میں علامہ اقبال نہ صرف شریک ہوئے بلکہ جس انگریز خاتون سے ڈاکٹر تاثیر کا نکاح ہوا اُس کو حلقہ اسلام میں شامل کر کے پھر نکاح بھی خود پڑھایا۔ اقبال کی فارسی میں شعر گوئی کی ابتداء فی البدیہہ نظمیں، علامہ اقبال کی شعر خوانی، اقبال کے لین دین کے معاملات اور ان کی تصنیفات کی نشر و اشاعت جیسے اہم واقعات کو بیان کیا گیا ہے۔

"مداح و ممدوح" کے عنوان ہے جو حصہ پیش کیا گیا اس میں سات مضامین پیش کیے گئے۔ اس میں جن اکابر ناقدین نے مضامین پیش کیے انہوں نے مولانا گرامی، اکبر الہ آبادی، سید سلمان ندوی ابوالکلام آزاد، خلیفہ عبدالحکیم، غلام رسول مہر اور عبدالحمید سالک سے اقبال کے تعلقات کو واضح کیا۔ "قیام و تعلق" کے عنوان سے جو حصہ پیش کیا گیا اس میں لاہور حیدر آباد دکن، بھوپال، بہاولپور اور یورپ کے قیام اور مختلف نوابوں اور امراء سے تعلقات کو بیان کیا گیا ہے۔

"رحلت (گمشدہ اوراق)" میں اقبال کے دو اساتذہ میر حسن اور آرنلڈ کے انتقال پر مولانا غلام رسول مہر کی مختصر مگر جامع تحریر موجود ہے۔ ان کے ساتھ ساتھ اسلم کمال کی خوبصورت مصوری نے نقوش کے صفحات کی زینت کو بڑھا دیا ہے۔

مجموعی اعتبار سے ان خاص نمبروں کی حیثیت علامہ اقبال پر کام کرنے والوں کے لیے ناگزیر ماخذ اور منابع کی ہے ان خاص نمبروں کے اوراق ایک مستند دستاویز کی حیثیت اختیار کر گئے ہیں جنہیں "نقوش" نے محفوظ کیا جو نہ صرف آج کے زمانے بلکہ آنے والے کل کے اہل دانش کی ذہنی ضروریات کی تکمیل کا سامان فراہم کریں گے اس عہد توسیع و تشخص میں علامہ اقبال پر شائع ہونے والے "نقوش" کے یہ خاص نمبر اقبالیات کے فروغ میں غیر معمولی حیثیت اختیار کر گئے ہیں۔

حوالہ جات

- ۱۔ پروفیسر رفیع الدین ہاشمی، "حیات نامہ اقبال"، مضمولہ، نقوش"، (اقبال نمبر ۱)، شمارہ نمبر ۱۲۱ (لاہور: ادارہ فروغ اُردو ستمبر ۱۹۷۷ء)، ص ۹۔

- ۲۔ جگن ناتھ آزاد، "اقبال کی اپنے کلام پر نظر ثانی"، مضمولہ "نقوش"، (اقبال نمبر ۱)، شمارہ ۱۲۱ (لاہور: ادارہ فروغ اردو ستمبر ۱۹۷۷ء)، ص ۲۳۵۔
- ۳۔ پروفیسر سلیم اختر، "اقبال کا نفسیاتی مطالعہ"، ایضاً، ص ۴۱۴۔
- ۴۔ محمد طفیل، "طلوع"، مضمولہ، "نیرنگ خیال"، (اقبال نمبر)، (لاہور: ادارہ فروغ اردو نومبر ۱۹۷۷ء)، ص ندارد۔
- ۵۔ حکیم یوسف حسن، "اقبال نمبر طبع ثانی ۱۹۷۷ء"، ایضاً، ص ندارد۔
- ۶۔ پروفیسر فروغ احمد، "تفہیم اقبال"، (کراچی: اردو اکیڈمی سندھ، ۱۹۵۸ء)۔
- ۷۔ ڈاکٹر سلیم اختر، "اقبال اور ہمارے فکری رویے" (لاہور: سنگ میل پبلی کیشنز، ۱۹۸۵ء)، ص ۱۱۳، اشاعت دوم۔
- ۸۔ ڈاکٹر محمد حسن، "طفیلیات"، مضمولہ، "محمد نقوش"، مرتب ڈاکٹر سید معین الرحمن (ملتان: کاروان ادب، ۱۹۸۳ء) ص ۶۲، طبع اول۔
- ۹۔ پروفیسر محمد عمر الدین مرحوم علی گڑھ میں فلسفہ اور نفسیات کے استاد تھے علامہ اقبال کے شاگرد، ساتھی اور مخلص دوست رہے۔ ماخوذ: مکتوبات، مضمولہ، "نقوش" (اقبال نمبر ۲)، شمارہ ۱۲۳ (لاہور: ادارہ فروغ اردو، دسمبر ۱۹۷۷ء) ص ندارد۔
- ۱۰۔ مزید معلومات کیلئے ملاحظہ ہو ڈاکٹر وحید قریشی کا مضمون "علامہ اقبال کی تاریخ ولادت"، محولہ بالا ص ۹۔
- ۱۱۔ ڈاکٹر اکبر حیدری، "علامہ اقبال کی صحیح تاریخ پیدائش"، مضمولہ، "نقوش"، (اقبال نمبر ۲)، شمارہ ۱۲۳، ص ۴۰۔
- ۱۲۔ ڈاکٹر سید معین الرحمن، "متعارفہ"، ماخوذ، "کچھ اقبال کے بارے میں" از پروفیسر رشید احمد صدیقی، ایضاً، ص ۴۸۔
- ۱۳۔ ڈاکٹر ابو الیث صدیقی، "اقبال اور میراثِ اسلام"، ایضاً، ص ۱۰۹۔